



Stqarrija għall-Istampa

Il-Lussemburgu, l-20 ta' Mejju 2021

Huwa diffiċli li jintlaħqu l-miri tal-UE għal dak li jirrigwarda l-iskart-e

B' mod kollettiv, fl-Istati Membri tal-UE jingabar u jiġi rkuprat aktar tagħmir elettriku u elettroniku mormi milli fil-biċċa l-kbira tad-dinja. Iżda hemm riskju li l-UE ma tilhaqx il-miri ta' ġbir aktar ambizzjużi tagħha għal dak li jirrigwarda l-iskart-e. Rapport analitiku li nħareġ mill-Qorti Ewropea tal-Awdituri (QEA) jiġbed l-attenzjoni għal għadd ta' sfidi, pereżempju l-ħtieġa li tiġi żgurata u vverifikata l-konformità mar-regoli eżistenti, kif ukoll il-problema tal-ksur u tal-attivitajiet kriminali, bħal vjeġġi illegali lejn pajjiżi barra mit-territorju tal-UE.

L-iskart-e – għodod elettrici u elettronici mormija, apparati domestiċi u anke tagħmir kbir bħal pannelli fotovoltajċi – huwa ta' ħsara għall-ambjent jekk ma jiġix ittrattat b' mod xieraq. Spiss l-iskart-e jinkludi wkoll materjali riċiklabbli bħal metalli u plastiks. Għalhekk jista' jikkontribwixxi għall-ekonomija ċirkolari. Pereżempju, tunnellata waħda ta' smartphones fiha madwar 100 darba aktar deheb minn tunnellata waħda ta' mineral tad-deheb.

"Il-ġbir u l-irkupru tal-iskart-e fl-UE tjebe maż-żmien, u attwalment l-UE qed tirriċikla madwar 80 % tal-iskart-e li tiġbor," qalet Joëlle Elvinger, il-Membri tal-QEA responsabbli għar-rapport analitiku. *"Madankollu, il-ġbir, ir-riċiklaġġ u l-użu mill-ġdid tal-iskart-e mhumiex effettivi b' mod ugwali fl-Istati Membri kollha, u jistgħu jżiedu aktar. Aħna osservajna wkoll xi sfidi fil-mod kif l-UE tindirizza l-immaniġġjar ħażin tal-iskart-e, il-vjeġġi illegali u attivitajiet kriminali oħra."*

L-UE laħqet il-miri ta' ġbir u rkupru tal-iskart-e preċedenti tagħha, u sussegwentement stabbiliet għaliha nfisha oħrajn li huma aktar diffikultużi. Għad ma hemmx disponibbli *data* aġġornata dwar il-miri l-ġodda. Fil-fatt, żewġ Stati Membri biss jidher li huma fit-triq it-tajba biex jilħqu l-miri ta' ġbir stabbiliti għall-2019. L-awdituri josservaw li kien hemm passi fid-direzzjoni t-tajba, bħall-inkorporazzjoni tar-rekwiżiti tal-ekonomija ċirkolari ġewwa proposti legiżlattivi (eż. "ekodisinn"), l-inċentivar tat-tnaqqis fl-użu tal-materjali, u l-promozzjoni tal-possibbiltà ta' tiswija u d-durabbiltà tal-prodotti. Madankollu, dawn ir-rekwiżiti għall-"ekodisinn" aġġornati għadhom ma jkoprox ċerti varjetajiet popolari ta' tagħmir elettriku u elettroniku, bħal mobiles u kompjuters.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport analitiku maħruġ mill-Qorti Ewropea tal-Awdituri. Ir-rapport analitiku sħiħ huwa disponibbli fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

Il-QEA tqis li dan ir-rapport analitiku huwa punt ta' riflessjoni potenzjali għall-Kummissjoni Ewropea fit-tfassil tal-*"Inizjattiva għall-Elettronika Ċirkolari"*, li hija ppjanata għall-aħħar tliet xhur tal-2021.

Maż-żmien, l-UE tejbet il-legiżlazzjoni tagħha dwar l-iskart-e. Madankollu, il-pajjiżi tal-UE spiss jiffaċċaw diffikultajiet fl-infurzar tal-legiżlazzjoni tal-UE: pereżempju, skont l-awdituri, jista' jkun hemm immaniġġjar ħażin fil-mod kif l-iskart-e jiġi ttrattat (eż. it-tneħħija u t-tindif mit-tniġġis ta' sustanzi potenzjalment tossiċi jew komponenti oħra), ħafna drabi minħabba spezzjonijiet u kontrolli li jkunu insuffiċjenti jew mhux frekwenti. Xi wħud mill-Istati Membri ma għandhomx ir-rizorsi biex jivverifikaw b'mod xieraq l-operaturi u l-vjeġġi tal-iskart barra mit-territorju tal-UE. L-inċentivi ekonomiċi għall-immaniġġjar illegali jew dgħajjef tal-iskart huma kbar, filwaqt li r-riskji li wieħed jinqabad huma ġeneralment baxxi. L-indirizzar tal-attività kriminali għalhekk jikkostitwixxi sfida konsiderevoli fl-immaniġġjar tal-iskart-e.

Informazzjoni ġenerali

Ir-Rapport Analitiku Nru 4/2021 *"L-azzjonijiet tal-UE u l-isfidi eżistenti dwar l-iskart elettroniku"* tal-QEA huwa disponibbli fuq eca.europa.eu bi 23 lingwa. Dan ir-rapport analitiku mhuwiex ir-riżultat ta' awditu iżda pjuttost ta' analiżi ta' informazzjoni li hija disponibbli għall-pubbliku jew fuq materjal li ngabar speċifikament għal dan l-iskop.

Kuntatt għall-istampa

Uffiċċju stampa tal-QEA: press@eca.europa.eu

- Claudia Spiti: claudia.spiti@eca.europa.eu - M: (+352) 691 553 547
- Vincent Bourgeais: vincent.bourgeais@eca.europa.eu - M: (+352) 691 551 502